

## اللہ ورسول (ﷺ) کی اطاعت کرو

يَا أَيُّهَا الَّذِينَ آمَنُوا أَطِيعُوا اللَّهَ وَأَطِيعُوا الرَّسُولَ وَأُولِي الْأَمْرِ مِنْكُمْ فَإِن تَنَازَعْتُمْ فِي شَيْءٍ فَرُدُّوهُ إِلَى اللَّهِ وَالرَّسُولِ إِن كُنتُمْ تُؤْمِنُونَ بِاللَّهِ وَالْيَوْمِ  
الْآخِرِ ذَلِكَ خَيْرٌ وَأَحْسَنُ تَأْوِيلًا (النساء: ۵۹)

”اے ایمان والو! حکم مانو اللہ کا اور حکم مانو رسول کا اور حکاموں کا جو تم میں سے ہوں پھر اگر تمہارا  
آپس میں کسی بات پر جھگڑا ہو جائے تو اس کو رجوع کرو اللہ اور رسول (ﷺ) کی طرف اگر تم ایمان  
رکھتے ہو اللہ پر اور یوم آخرت پر۔ یہی بات اچھی ہے اور بہت بہتر ہے اس کا انجام۔“

آیت بالا میں اہل ایمان کو دو اہم ترین امور کی طرف متوجہ کیا گیا ہے۔

- (۱) اطاعت الہی، اطاعت رسول اور اطاعت اول الامر
- (۲) معاملات حیات میں جب اہل ایمان کسی الجھن اور کشمکش کا شکار ہوں تو ان کے تصفیے کے لیے اللہ اور رسول (ﷺ) یعنی قرآن و سنت کی طرف رجوع کریں۔

### اطاعت کیا ہے؟

نعت میں اطاعت کے معنی کسی کے کہنے پر چلنا، کسی کے حکم کی موافقت کرنا۔ اصطلاح میں ادا امر الہی کی پیروی  
کرنا خواہ اپنی ذاتی خواہش ہی کیوں نہ ہو اور منہیات کو ترک کر دینا، خواہ نفس پر کتنا ہی گراں کیوں نہ گزرے۔ علامہ  
جرجانی کے نزدیک ہر اس بات کا ماننا اور اسے اپنے عمل میں لانا جس میں تقرب الہی کا حصول ہو سکے۔ ابن علان کہتے  
ہیں اطاعت نام ہے ظاہر احکام پر عمل پیرا ہونا اور باطناً اللہ ورسول (ﷺ) کے احکام کی بجا آوری کر کے رضا جوئی کی کوشش کرنا۔

### وجوب اطاعت:

اللہ ورسول (ﷺ) کی اطاعت شریعت اسلام کے اہم ترین واجبات میں سے ہے۔ دین و ایمان کی تکمیل  
کا دار و مدار اسی اطاعت پر ہے۔ قرآن مجید میں متعدد مقامات پر مختلف پیرایوں میں اطاعت کا ذکر ہوا ہے۔ کہیں اطاعت  
پر انعام اخروی کا وعدہ صادق ہے اور کہیں نافرمانی پر دنیا و آخرت میں عذاب کی وعید۔ سورۃ نساء میں ہے:  
”اور جو اللہ اور اس کے رسول (ﷺ) کی اطاعت کرتے رہیں گے اللہ ان کو ایسے باغوں میں داخل کرے

گا جن میں نہریں جاری ہوں گی۔ ان میں وہ ہمیشہ رہیں گے اور یہ بڑی کامیابی ہے۔ (النساء: ۱۳)

اسی سورت میں مزید آگے چل کر ہے:

”جو کوئی حکم مانے اللہ کا اور اس کے رسول کا سو وہ ان کے ساتھ ہیں جن پر اللہ نے انعام کیا کہ وہ نبی اور

صدیق اور شہید اور نیک بخت ہیں اور خوب ہے ان کی رفاقت۔“ (النساء: ۶۹)

اور کہیں عدم اطاعت پر عذاب و خسران اور راندگی بارگاہ کی وعید ہے۔ مثلاً قرآن مجید میں ہے:

”آپ کہہ دیجیے اطاعت کرو اللہ کی اور رسول کی۔ پھر اگر تم اعراض کرو تو اللہ کو محبت نہیں کافروں سے۔“ (آل عمران: ۳۳)

سورۃ نساء میں ہے:

”اور جو کوئی اللہ اور اس کے رسول (ﷺ) کی نافرمانی کرے گا اور اس کی مقررہ حدود سے تجاوز کرے گا (اللہ) ان کو ایسی

آگ میں داخل کرے گا جس میں وہ ہمیشہ رہیں گے اور ان کے لیے ذلیل کرنے والا عذاب ہے۔“ (النساء: ۱۴)

سورۃ جن میں ہے:

”اور جو کوئی اللہ اور اس کے رسول (ﷺ) کی نافرمانی کرے گا تو بے شک ان کے لیے جہنم کی آگ ہے

جس میں وہ ہمیشہ رہے گا۔ (الجن: ۲۳)

یہاں یہ بات ذہن نشین کرنا ضروری ہے کہ ہر شخص اللہ کا بندہ ہے۔ جس شخص نے اللہ تعالیٰ کی الوہیت اور سیدنا

محمد رسول اللہ ﷺ کی رسالت کا اقرار و اعلان کیا وہ بندہ مومن ہے۔ اس اقرار و اعلان کے بعد اس پر اللہ و رسول کے احکام

کی بجا آوری لازمی ہے۔ کیونکہ اس نے کلمہ توحید و شہادت کے ذریعے اللہ تعالیٰ کو اپنا خالق و رازق اور پلجا و مادی اور حضور

نبی کریم ﷺ کی ذات اقدس کو اپنا راہبر اور پیشوا تسلیم کر لیا ہے۔ یہ تسلیم کرنا اس بات کا تقاضا کرتا ہے کہ اب وہ اپنی ذات

کو، اپنی خواہشات کو اور اپنی تمناؤں کو مکمل طور پر قرآن و سنت کے تابع کر دے۔ اس مناسبت سے حضرت عبادہ بن صامت

رضی اللہ عنہ کی حدیث ہمارے لیے بہت سبق آموز ہے۔ جس میں انہوں نے بتایا:

”ہم نے رسول اللہ ﷺ سے بیعت کی تھی۔ اس بات پر کہ حضور کا حکم سنیں گے اور مانیں گے۔ دشواری میں

بھی اور آسانی میں بھی، خوشی میں بھی اور ناخوشی میں بھی۔ اور احکام سے ان کے حکم میں کوئی کشمکش نہیں

کریں گے۔ اور جہاں ہوں گے حق کو قائم کریں گے اور حق بات کہیں گے۔ اور اللہ تعالیٰ کے معاملے

میں کسی ملامت کرنے والے کی ملامت سے نہیں ڈریں گے۔“ (بخاری و مسلم)

اطاعت کے لیے علم دین کا حصول:

جب یہ معلوم ہو گیا کہ اہل ایمان پر لازم ہے کہ وہ اپنی پوری زندگی کو اطاعت پر استوار کریں تو یہ بھی ضروری ہوا

کہ ہر مومن کو معلوم ہو کون سے امور اطاعت میں داخل ہیں اور کون سے امور عدم اطاعت، بغاوت و سرکشی اور طغیان

وعصیان میں شمار ہوتے ہیں۔ چنانچہ امر ونہی، حلال و حرام، جائز و ناجائز اور اطاعت و معصیت کے مابین فرق و امتیاز کا علم ہونا ضروری ہے۔ ورنہ کہیں بھی ٹھوکر لگنے اور سلامتی کی راہ سے بھٹکنے کا خطرہ رہے گا۔ یہاں یہ بات ذہن نشین رکھنے کی ضرورت ہے کہ دین عبد و معبود اور نبی و امتی میں صرف قانونی تعلق کا تقاضا نہیں کرتا کہ چونکہ میں مسلمان ہوں اور مجھ پر فلاں فلاں چیز لازم ہے۔ اس لیے اسے کرنا ہے اور فلاں فلاں بات سے روکا گیا ہے۔ اس لیے اس سے رک جانا ہے..... نہیں ایسا نہیں بلکہ خالص قلبی تعلق کا تقاضا کرتا ہے کہ احکام بجالانے کا داعیہ اس کے دل سے پیدا ہو۔ اس کے نفسی میلانات اور اس کے جی کی چاہتیں ہدایت ربانی اور تعلیمات نبوی کے تابع ہو جائیں۔ اس کا نام محبت ہے..... یہ محبت ایسی ہو جو ہمارے ایمان کی جان ہو۔ قرآن مجید میں اسے وَالَّذِينَ آمَنُوا أَشَدُّ حُبًّا لِلَّهِ (البقرہ)

”اور ایمان والے سب سے زیادہ محبت اللہ تعالیٰ سے کرتے ہیں“..... سے تعبیر کیا گیا ہے۔ اطاعت جب تک محبت کے آمیزے میں گندھی ہوئی نہ ہوگی تب تک تکمیل ایمان اور حلاوت ایمان کا نصیب ہونا محال ہے۔

ایک حدیث پاک میں ارشاد ہے:

”تم میں سے کوئی شخص مومن نہیں ہو سکتا۔ جب تک کہ اس کی ہوائے نفس میری لائی ہوئی ہدایت کے تابع

نہ ہو جائے۔“ (معارف الحدیث)

جس شخص کو یہ دولت نصیب ہو جائے اس کے لیے اللہ و رسول ﷺ کی اطاعت قطعاً مشکل نہیں رہتی۔ اس کے

لیے احکام شریعت پر چلنا نہ صرف آسان ہو جائے گا بلکہ اس راہ میں جان عزیز دینے میں بھی راحت محسوس کرے گا۔

سوچنے کا مقام:

یہاں چند لمحے رک کر سوچنے کا مقام ہے کہ کیا ہم اس معیار اطاعت و محبت پر پورا اترتے ہیں؟ اللہ و رسول (ﷺ) کو تو اہل ایمان کی جانب سے غیر مشروط اطاعت مطلوب ہے۔ محبت ایسی مطلوب ہے جس کے سامنے دنیا کے سارے رشتے ناتے، تعلقات، دنیوی اسباب..... سب سے بڑھ کر محبت ہو..... محبت و اطاعت کا یہ وہ مقام ہے جہاں پہنچ کر کوئی شخص اپنے لیے رخصتیں، سہولتیں اور گنجائشیں نہیں تلاشتا۔ اس مقام پر احکام شرعیہ کی بجا آوری میں حیلہ سازی و بہانہ خوری کی قطعاً گنجائش نہیں رہتی۔ آج جو نام نہاد مصلحین و مفکرین اور سیاسیین رخصت و گنجائش کے نام پر عامۃ الناس کو سہولتیں فراہم کر رہے ہیں، سو دکو حیلوں بہانوں سے ”حلال“ کیا جا رہا ہے۔ تصویروں کی ”حلت“ کے فتوے عام ہو رہے ہیں۔ ”زمینی حقائق“ کا ڈھنڈورا پیٹ کر اور فضائل تبلیغ کا نقارہ بجا کر جمہوریت کو اسلام قرار دیا جا رہا ہے اور جہاد جیسے امر عظیم سے راہ فرار اختیار کی جا رہی ہے۔ کیا یہ سب معیار اطاعت و محبت کے عین مطابق ہے؟

(جاری ہے)